

گل و نظر۔۔۔ اسلام آباد

جلد: ۲۸ شمارہ: ۳

انتقادی مقالہ

ڈاکٹر سعید حسن ☆

نام کتاب	:	تدبر حدیث (شرح مؤطا امام مالک، منتخب ابواب) جلد اول
مؤلف	:	مولانا امین احسن اصلاحی
ترتیب و تدوین	:	خالد مسعود، سعید احمد
ناشر	:	ادارہ تدبیر قرآن و حدیث، لاہور
طبع	:	اول ۲۰۰۰ء
تعداد صفحات	:	۵۳۳
قیمت	:	۳۵۰ روپے

مولانا امین احسن اصلاحی مرحوم بر صغیر پاک و ہند کے مشہور عالم دین، مفسر قرآن اور کئی معرب کتابوں کے مصنف ہیں۔ یہ کتاب ان دروس کا جمود ہے جو انہوں نے حدیث کا درس دینے کے لیے شروع کیے تھے اور اس میں امام مالک کی کتاب مؤطا کو منتخب کیا تھا اور وجہ انتخاب یہ بتائی گئی ہے کہ یہ مختصر مجموع حدیث ہونے کے ساتھ ساتھ ایک فقہی مسلک کی نمائندہ کتاب بھی ہے، اور متعدد دینی درس گاہوں کے نصاب میں شامل ہے، ولی الہمی کتب گلر میں اس کی اہمیت کا اندازہ اس سے ہوتا ہے کہ شاہ ولی اللہ[ؒ] نے عربی اور فارسی دو زبانوں میں اس کی شرحیں لکھیں۔

اس انتخاب میں عبادات میں سے صرف کتاب الزکاة شامل ہے اس کے بعد بیواع اور معاملات کے ابواب، قضاۓ اور حدود کے ابواب اور اس کے بعد کے تمام ابواب آخر کتاب تک شامل ہیں جن میں لباس، طعام، اخلاق، تہذیب اور نظر لگنے وغیرہ سے

متعلق تمام باب آگئے ہیں۔ یعنی موطا کے کل ۶۱ ابواب میں سے ۲۹ ابواب کی نسبت
احادیث اس جلد میں شامل ہیں۔

ان احادیث کی تشریع میں مولانا اصلحی کا طریقہ یہ ہے کہ وہ متن حدیث کا
سلیس ترجمہ کرنے کے بعد مشکل الفاظ کی وضاحت کرتے ہیں اور اس کے بعد اس حدیث
کے اہم نکات اور فتحی اختلافات میان کرنے کے ساتھ ساتھ اپنی رائے کا اظہار کرتے ہیں،
اور موجودہ حالات پر انطباق کرنے کی کوشش کے ساتھ ساتھ آج کل کے حالات پر تبرہ
بھی کرتے ہیں۔ مثلاً حدیث، من غیر دینه فاضر بوا عنقه، کی شرح کرنے کے بعد
فرماتے ہیں:

”اس دور میں حالات بالکل تبدیل ہو گئے ہیں، اب آپ کی
یونیورسٹیوں میں مارکس، فرائد اور برگسان کے مرید پیدا ہو رہے ہیں،
اخبار اخفاک دیکھ لجھتے کہ اب آپ کی تہذیب، تمدن، پلٹر، ثافت یہ
ملاحدہ اور فتحی اداکار اور اداکارائیں بنا رہی ہیں، اور آپ کے جو
فرمازروں ہیں وہ ان کی جوتیاں سیدھی کرتے ہیں بڑے بڑے لوگ جو
ندھب کی منادی کرنے والے تھے، اب وہ ان ملاحدہ کے پیچے بھاگ
رہے ہیں اور ہاتھ جوڑ کر کہتے ہیں کہ نجات دہنده ہیں ہیں، وہ دن
گئے جب یہ نشہ تھا کہ ہم اسلام قائم کریں گے یہ زمانہ بڑے انتلا کا
ہے، ایک سچی اسلامی مملکت کے لیے تو ضروری ہے کہ وہ زنداق و
مرتدین کو قتل کرے لیکن آج یہ مسئلہ بہت مشکل ہو گیا ہے، اس بات
کا کوئی امکان نہیں کہ آپ ایسے لوگوں کی گردیں ادا کیں، ایسا کرنے
سے پہلے ان کا ہاتھ آپ کی گردن پر ہو گا۔“ (ص ۱۲۹)

ایک اور جگہ تصویریوں اور مورثیوں کے بارے میں حدیث کی تشریع کرنے کے بعد
فرماتے ہیں:

”میرے نزدیک مصریوں کا یہ فتویٰ بالکل لغو ہے کہ فتوٰ تو محض ایک
عکس ہے، اس کے عکس ہونے سے کوئی فرق نہیں پڑتا، اس سے کوئی

چیز جائز نہیں ہو جاتی، جائز اگر ہوگی تو صرف دو وجوہ سے ہوگی، ایک تو کسی خاص ضرورت کے تحت جیلی پاسپارٹ اور شناختی کارڈ کے لیے فوٹو لازم ہے، دوسری کسی قوی یا ملکی تصورت کے تحت فوٹو کی افادیت ہو، یہ جو اخبارات کے پہلے صفحے پر اداکاروں اور اداکاراؤں کی فوٹو آتی ہیں، الامان والمحظی۔ اگر آپ ان کو اچھے کرے میں لگائیں تو فرشتوں کے اس میں داخل ہونے کا اسوال ہی نہیں پیدا ہوتا، کوئی شریف آدمی بھی اس میں جانا گوارا نہیں کرے گا، ان کی تصویریں اس لیے بھی حرام ہیں، کہ یہ آدارہ لوگ ہیں، بدقدور لوگوں کی فوٹو دیکھنا بھی بدواری ہے۔ (ص ۳۶۶)

مولانا اصلحی نے تذیر حدیث کے لیے پکھے اصول وضع کیے ہیں جس میں وہ اسناد کی اہمیت کو کم کرتے ہوئے صرف قرآن کوئی قرار دیتے ہیں جس پر پکھ کر کسی حدیث کو قبول یا رد کیا جا سکتا ہے۔

اس کتاب کے مطالعے سے معلوم ہوتا ہے کہ مولانا نے جہاں اس اصول کو سامنے رکھا ہے، وہاں ایک اور کسوٹی بھی استعمال کی ہے اور وہ احادیث کو عقل پر پکھنا اور بھی وجہ ہے کہ حدیث کو سمجھنے کے متفق علیہ اصولوں سے صرف نظر کرنے کی وجہ سے ان کی رائے منفرد ہے اور ان کے یہ تفردات اجماع امت کے بالکل برخلاف ہیں۔

ان تفردات میں حدیث کو پڑھنے کا جہاں تک مسئلہ ہے تو اس مطالعے میں قرآن کی اہمیت اپنی جگہ مسلسل ہے، لیکن صرف اس کو پڑھنے کا معیار قرار دینا اور سند کی اہمیت کم کرنا صحیح نہ ہوگا۔

قرآن اور حدیث کے تعلق کے بارے میں یہ حافظ ابن القیم فرماتے ہیں:

والذی یشہدالله و رسوله بہ انه لم تأت سنتہ صحيحة عن رسول
الله ﷺ تناقض کتاب الله و تخلفه البتة، كيف و رسول الله ﷺ
هو المبين لكتاب الله و عليه أنزل ربہ و هدایه الله و هو مأمور
باتباعه و هو أعلم الخلق بتاویله و مرادہ۔^(۱)

اور جس چیز پر اللہ اور اس کے رسول گواہ ہیں کہ کوئی بھی صحیح سنت جو کہ رسول ﷺ سے ثابت ہو قرآن کی ہرگز برعکس اور مخالف نہیں ہو سکتی اور کیسے ہو سکتی ہے جبکہ رسول ﷺ قرآن کریم کی وضاحت کرنے والے ہیں اور آپ پر یہ کتاب نازل ہوئی اور اس سے ہدایت حاصل ہوئی اور اس کی اتباع کا حکم دیا گیا اور تمام تخلوقات میں وہ اس کی تاویل اور مراد سے واقف ہیں۔

اور خود اصلاحی صاحب اپنی تفسیر تدبیر قرآن میں سورۃ البقرۃ کی آیت نمبر ۱۲۹ کی وضاحت کرتے ہوئے فرماتے ہیں: اس طرح ایک چیز یہ بھی ہے کہ قرآن میں جو احکام شریعت دے گئے ہیں ان کی حیثیت صرف اصولی احکام کی ہے ان میں سے ہر باب کے تحت بے شمار صورتیں ایسی آتی ہیں جن میں احکام کا تعین معلم کی رہنمائی اور اجتہاد پر چھوڑ دیا گیا ہے، ظاہر ہے کہ اس اجتہاد کے لیے امت کی بہترین رہنمائی ان مثالوں ہی سے مل سکتی تھی جو اس کتاب کے مخصوص معلم نے اپنے اجتہاد سے قائم کیں۔^(۲)

مولانا اس بات کے مخترف ہیں کہ قرآن کے احکام کی حیثیت صرف اصولی ہے، اس میں تفصیلات موجود نہیں ہیں اور وہ ہمیں حدیث سے ہی مل سکتی ہیں، لہذا یہ بات بربلا کہیں جا سکتی ہے کہ قرآن اپنے اجمالی اندماز کی وجہ سے حدیث کے لیے کوئی ثابت نہیں ہو سکتا بلکہ حدیث کے ذریعے سے قرآن کی تشریع اور توضیح ہو سکتی ہے۔ اسی بات کو ذرا وضاحت سے امام شافعی نے الرسلۃ میں بیان کیا ہے: قرآن اور سنت کا دلالت کے لحاظ سے تعلق تین طرح کا ہے ایک تو وہ سنت جو من حیث الوجہ قرآن کریم کے مفہوم کے بالکل مطابق ہے اور یہ مطابقت اجمال، بیان، اختصار اور شرح میں بعینہ ہے جیسے کہ ارشاد نبوی ہے: "لَا يَحِلُّ مَالُ امْرِيٍ مُسْلِمٌ الْأَبْطَيْبُ مِنْ نَفْسِهِ۔"^(۳)

یہ حدیث اس ارشاد باری کے بالکل مطابق ہے: "وَلَا تَأْكِلُوا أَمْوَالَكُمْ بَيْنَكُمْ بالبلطل و تدلوا بها الى الحكام لتأكلوا فريقا من اموال الناس بالاثم وانت تعلمون"^(۴)، دوسری قسم وہ ہے کہ جو کہ قرآن کی وضاحت ہے یعنی اس کے اجمال کی تفصیل، اہکال کی وضاحت، مطلق کی تھیید اور عموم کی تخصیص ہے، جیسے وہ احادیث جس

میں قرآن میں روزے کے احکام میں الخیط الائیش اور الخیط الاسود کی وضاحت کر دی گئی ہے، اسی طرح کنز سے مراد، قلع ید کی تفصیل وغیرہ بھی حدیث سے ہی معلوم ہوتی ہیں۔

تیری قسم سنت کی وہ ہے جس میں ان احکام کی تفصیل ہے جس کے بارے میں قرآن خاموش ہے، نہ کوئی نص ہے اور نہ کوئی اس کی مخالفت، جیسے کہ وہ حدیث جس میں رضاعت کے بارے بتایا گیا کہ اس سے وہی حرمت ثابت ہوتی ہے جو نسب سے ثابت ہوتی ہے۔ خالہ اور بھانجی، پھوپھی اور بیتھی کو ایک لکاح میں جمع کرنے کا حکم، شفہ اور رہن کے احکام اور شادی شدہ زانی کو رجم کرنے کا حکم وغیرہ۔^(۵) اور جہاں تک اسناد کی اہمیت کا تعلق ہے تو یہ بات عہد صحابہ ہی میں اپنی حیثیت تسلیم کروا جگی تھی کہ کوئی بھی حدیث سند کو پر کھے بغیر قبول نہیں کرنی چاہیے، امام مسلم اپنی الجامع الحجۃ کے مقدمہ میں سند کی اہمیت بیان کرتے ہوئے حضرت ابن عباسؓ کا واقعہ نقل کرتے ہیں کہ جب انہوں نے بشیر بن کعب کی روایتوں کو بار بار لوٹایا تو انہوں نے پوچھا: معلوم نہیں کہ آپ میری تمام احادیث کو جان گئے ہیں اور صرف ان کا انکار کر رہے ہیں یا تمام حدیث کو نہیں مانتے اور صرف ان کا اقرار کر رہے ہیں، اس پر حضرت ابن عباسؓ نے فرمایا: ہم رسول اللہ ﷺ کی حدیث بیان کرتے تھے جب لوگ ان پر جھوٹ نہیں باعترفت تھے، لیکن جب لوگوں نے ہر طرح کی باتیں شروع کر دیں تو ہم صرف وہی چیز لیتے ہیں جو ہم جانتے ہیں۔^(۶)

اس روایت سے ظاہر ہوتا ہے کہ صحابہ کے دور میں بھی اس بات کا اندازہ ہو گیا تھا کہ صرف وہی احادیث قابل قبول ہیں جو کہ سند کے ساتھ ہیں، اسی لیے عبداللہ بن المبارک فرماتے ہیں: الاستناد من الدين، ولو لا الاستناد لقلال من شاه ماشاءم اسناد کا تعلق دین سے ہے اور اگر اسناد نہ ہوتی تو جو چاہتا کہہ ڈالتا۔^(۷)

اور اسناد کا علم تو وہ علم ہے جس پر مسلمان بجا طور پر فخر کر سکتے ہیں کہ ان کے تمام علوم اور خاص طور پر علم حدیث سند سے ثابت ہے اور کوئی بھی شخص ان اسناد کو علم رجال اور علم جرج و تعدلیل کے ذریعے سے پر کھے سکتا ہے۔

اس بارے میں مولانا کا یہ خیال کہ یہ روایہ غلو پر منی ہے کیونکہ سند کے تمام محاسن، لطائف، عظمت، اہمیت اور اس کے مطابق معیار ہونے کے باوجود اس میں کئی فطری

خلا موجود رہتے ہیں۔

مولانا نے سند کے بارے میں اعتراف کے باوجود کلی فطری خلا کی طرف اشارہ کیا ہے، یہ خلا کون سے ہیں؟، ان کی کیا مثالیں ہیں؟ اس کی نشاندہی نہیں فرمائی۔

مولانا کے نزدیک سند کی اہمیت نہیں ہے، اسی لیے وہ امام مالک کے بارے میں فرماتے ہیں: صاف معلوم ہوتا ہے کہ امام مالک کو اصل مطلب بات سے ہے، سند کو وہ زیادہ اہمیت نہیں دیتے، سبھی وجہ ہے اصلاحی صاحب مقطع حدیث کو بھی قبول کر لیتے ہیں، اس لیے کہ اس کا متن عقلًا قابل قبول ہے۔ اور محدثین پر اعتراض ہے کہ وہ سند کو غیر معنوی اہمیت دیتے ہیں اور درایت بے کام نہیں لیتے، عقل کو استعمال نہیں کرتے۔ یہ سراسر ان پر الزام ہے۔ محدثین کرام نے جہاں روایت کے لیے اصول و ضوابط وضع کیے ہیں وہاں درایت کے لیے بھی قواعد مقرر کیے ہیں اور انہی اصول و ضوابط کو اصول حدیث جیسے عظیم علم میں سو دیا گیا ہے، اور اس میں بھی عقل کو استعمال کیا گیا ہے۔ علامہ معلیٰ یمانی رقم طراز ہیں: محدثین کرام نے عقل کو چار موقعوں پر استعمال کیا ہے:

- ۱۔ سانح حدیث کے موقعہ پر۔
- ۲۔ حدیث کو بیان کرتے ہوئے۔
- ۳۔ راویوں پر حکم لگاتے ہوئے۔
- ۴۔ احادیث پر حکم لگاتے ہوئے۔ (۸)

یہاں پر تفصیل کا موقعہ نہیں ہے صرف میں یہ بتانا چاہتا ہوں کہ محدثین کرام نے حدیث کو پرکھنے کے لیے وہ بے مثال قواعد و ضوابط مقرر کیے ہیں کہ جن کے ہوتے ہوئے ہم صرف عقل پر انحراف نہیں کر سکتے اور حقیقت یہ ہے کہ محدثین کرام کا معیار بہت باریک بنی اور شدت اختیاط پر مبنی ہے، وہ حدیث قبول کرنے کے لیے پہلے راویوں کا جائزہ لیتے ہیں اگر اس میں کوئی ضعیف راوی نظر آ جائے تو سند رد کر دیتے ہیں، اگرچہ کہ متن صحیح ہو، اس لیے کہ ان کے نزدیک متن اور سند دونوں کا سمجھ ہونا ضروری ہے، صرف ایک کا سمجھ ہونا حدیث کو قبول کرنے کے لیے کافی نہیں ہے۔

خبر واحد کے سلسلہ میں اصلاحی صاحب کا یہ موقف ہے کہ یہ جھٹ نہیں ہے اور ان کی دلیل حضرت ابو موسیٰ اشعریؑ کی حدیث ہے جس میں انہوں نے جب "الاستاذ ان ثلاث"، والی حدیث پیش کی تو حضرت عمرؓ نے اس پر مزید راوی طلب کیے اور جب تک انہوں نے اس کی تقویت میں کسی کو پیش نہ کیا، وہ نہ مانے۔

مولانا اصلاحی امام شافعیؓ کے تمام دلائل کو بھی رد کر دیتے ہیں، جبکہ ان دلائل میں وہ احادیث بھی شامل ہیں جن میں حضرت عمرؓ نے بلا تال ایک راوی سے بات قبول کر لی ہے، اس سے ظاہر یہ ہوتا ہے کہ حضرت عمرؓ نے خبر واحد کا انکار نہیں کیا بلکہ ان کا اصل مقصد حدیث میں اختیاط کرنے کی تعلیم دینا ہے، اور اس بات کی تقدیم حضرت عمرؓ کے اس قول سے ہو جاتی ہے جو اس حدیث کے آخر میں منقول ہے: "أَمَا إِنِّي لَمْ أَتَهْكِمْ وَلَكُنْ خَشِيتُ أَنْ يَقُولُ النَّاسُ عَلَى رَسُولِ اللَّهِ تَعَالَى مِمَّا يُحِبُّنَّ خَيَالٌ كَيْا تَحَا بَلَكَهُ مِنْ أَنْ بَاتَ سَعْيَكَمْ لَوْكَ رَسُولُ اللَّهِ كَيْا طَرْفَ جَمْعِنَّ بَاتَنَّ مُنْسَبَ نَهْ كَرَنَ لَكِينَ۔"

حد رجم کے مسئلے میں اصلاحی صاحب نے یہاں وہی موقف دہرایا ہے جو تدریج قرآن میں سورہ نور کی تفسیر کرتے ہوئے بیان کیا ہے۔ اس سلسلہ میں مختلف روود شائع ہو چکے ہیں۔^(۶) لہذا تفصیل سے اعتناب کرتے ہوئے یہ کہنا چاہتا ہوں کہ اس کتاب میں جب مولانا نے خود احادیث کی ترجیح کے لیے ایک اصول مقرر کر دیا ہے تو پھر اس کی مخالفت کیوں جیسے کہ حدیث "سبعة يظلمهم الله تحت ظله يوم لا ظلل الا ظله" کی ترجیح کے بعد فرماتے ہیں:

لیکن اس روایت کے ساتھ ایک آفت یہ گئی ہے کہ کتنی روایتوں میں سات کا عدد آیا ہے، لیکن تفصیل کسی میں کچھ اور کسی میں کچھ اور ہے، اس سےطمینان قلب چھپن جاتا ہے، کہ معلوم نہیں کون سا بیان صحیح ہے، اس طرح بعض روایتوں میں یہ اشخاص دس تک ہیں، اور بعض میں چودہ پندرہ تک تعداد چلی گئی ہے، میرے خیال میں راوی حضرات نے معنی کے لحاظ سے ادا کیا ہوگا، بعد میں ان کو کچھ باتیں معلوم ہوئیں، لیکن ان کو اس روایت میں یہ عمل ملا نہیں تو انہوں نے از خود اس کو مٹھوں دیا، اس لیے اگر معنی کا

اشتراك ہو تو آپ اس عمل کو پاسکتے ہیں، چونکہ یہ روایت بخاری اور مسلم دونوں میں ہے تو اس کو ترجیح دیجئے۔ (ص ۲۳۱)

مذکورہ بالا اقتباس میں جہاں اصلاحی صاحب کا روایات حدیث کے بارے میں طرزِ نظر معلوم ہوتا ہے وہاں یہ بات بھی واضح ہو جاتی ہے کہ جو روایت بخاری اور مسلم میں ہو تو وہ قائل ترجیح ہے۔ لیکن رجم والی حدیث اس قاعدے سے مستثنی کیوں ہیں؟ اسی طرح مولانا اصلاحی اس بات کے بھی قائل ہیں کہ جس مسئلے میں ائمہ اربعہ بھی متفق ہوں تو ان کا یہ اتفاق بھی اجماع امت کے متراوف اور دین میں جلت ہے، چنانچہ ایک مقام پر رقم طراز ہیں:

”ایک اطباق تو وہ ہے جس پر خلقائے راشدین اپنے دور کے اہل علم و تقویٰ کے مشورے کے بعد متفق ہو گئے ہیں، یہ اسلام میں اجماع کی بہترین قسم ہے اور یہ بجائے خود ایک شرعی جلت ہے، اسی طرح ایک اطباق وہ ہے، جس پر ائمہ اربعہ متفق ہو گئے ہیں، یہ اگرچہ درجے میں پہلی قسم کے اجماع کے برابر نہیں ہے، تاہم چونکہ یہ امت من جیٹ لا امت ان ائمہ پر متفق ہو گئی ہے اور ہر دور کے اہل علم و فتویٰ ان کی دینی بصیرت، ان کے تحریر، ان کے مرتبہ اجتہاد اور ان کے تسلیک بالکتاب والسنہ کو تعلیم کرتے آئے ہیں اور ان کے دائرے سے باہر نکلنے کی کوشش مشکل ہی سے کسی نے کی ہے، اس وجہ سے ان ائمہ کے کسی اجماع کو محض اس دلیل کی بناء پر رد نہیں کیا جا سکتا کہ یہ مخصوص نہیں تھے، یہ مخصوص تو بے شک نہیں تھے، لیکن ان کے مخصوص نہ ہونے کے معنی ہرگز یہ نہیں ہیں کہ کسی امر پر ان کا اتفاق بھی دین میں جلت نہ بن سکے۔“ (۱۰)

اور حد رجم جس کا مولانا اصلاحی نے انکار کیا ہے، ائمہ اربعہ سمیت تمام امت کا اس پر اتفاق ہے، پھر شادی شدہ زانی کے لیے رجم (بلبور حد) سے انکار کیوں ہے؟ امام ابن شہاب زہری کے بارے میں اصلاحی صاحب نے بلبور خاص سخت لمحہ استعمال کیا ہے۔ ان کے بارے میں فرماتے ہیں:

"یہ اہل سنت کے بہت بڑے امام ہیں، وہ تمام امور جن میں اہل سنت اور شیعہ کے درمیان اختلاف ہے، کسی نہ کسی طور پر این شہاب سے مروی ہیں، مگر اس کے باوجود امام بخاری اور امام مالک نے ان کو سر پر اٹھایا ہے، یہ امت کے لیے بہت بڑا حادثہ ہے۔" (ص ۵۲۲)

انہوں نے امام زہری کے بارے میں دو بڑے اعتراضات کیے ہیں ایک تو یہ کہ وہ شیعیت کے علم بردار ہیں اور دوسرا یہ کہ امام مالک کے ہاں جہاں بھی امام زہری سے مرسل یا مبہم روایت آئی ہے اسے ان کی کارستانی قرار دیا ہے۔

مولانا اصلوی جیسے ذی علم شخصیت سے یہ بات بہت عجیب لگتی ہے، کہ صرف اس لیے ایک شخص کو شیعہ قرار دے دیا جائے کہ ان تمام روایات میں امام زہری جو شیعہ اور اہل سنت میں وجہ نہ ایسے ہے، جبکہ یہ روایات نقل کرنے میں امام زہری منفرد نہیں ہیں دیگر روایی بھی اس میں شامل ہیں، اور جبکہ امام زہری کی صحاح ستہ، موطا، داری اور مندرجہ میں مروی (۵۷۲۹) روایات ہیں اور صرف موطا امام مالک میں ان سے مروی (۲۶۸) روایات ہیں، اگر ان میں سے چند شیعہ سنی مسائل سے تعلق رکھتی ہیں تو اس بنا پر ان کو شیعہ قرار نہیں دیا جا سکتا بلکہ اس کے برعکس شیعہ حضرات ان کو اپنا دشمن قرار دیتے ہیں۔ تذیر حدیث میں بھی اگر جائزہ لیا جائے تو چند ایسی احادیث ملیں گی جو ان مسائل سے تعلق رکھتی ہیں۔

شیعہ حضرات کے شیخ الطائف علامہ طوی کہتے ہیں : " محمد بن شہاب الزہری عدو"۔ (۱۱)

فتح البلاغہ کے شارح ابن الحدید کہتے ہیں : " و كان الزهرى من النحرفين عنه عليه السلام "۔ (۱۲)

عبدالله المامقانی ان کو دشمن قرار دینے کے بعد کہتے ہیں : " ومن المعلوم من أصول المذهب ان عدوه كافر فضلا عن الاسلام والعدالة التي أثبتتها له ابن الأثير "۔ (۱۳) نیز مامقانی نے اس بات کی حقیقت سے تردید کی ہے کہ زہری شیعہ تھے۔ (۱۴)

یہ بھی ایک طرفہ تماشا ہے کہ ایک طرف سے انہیں شیعہ قرار دیا جا رہا ہے اور دوسری طرف سے ان کی شیعیت سے انکار ہی نہیں بلکہ خارج عن الاسلام کہا جا رہا ہے، اور تیسرا طرف مستشرقین کا طرز عمل ہے جو انہیں امویوں کا ایجٹ اور ان کے لیے حدیثیں گھرنے والا قرار دے رہے ہیں۔^(۱۵)

اور ان تمام مخالفوں کے بعد امام زہری اہل سنت کے جلیل القدر عالم اور تابعی ہیں اور تدوین سنت کا سہرا انہی کے سر ہے، ان کی ثقہت پر تمام اہل علم متفق ہیں، ان کے ہم عصر اس بات کی شہادت دیتے ہیں کہ علم حدیث میں ان جیسا کوئی نہیں ہے، جرات اور حق بات کہنے میں انتہائی بے باک اور ثذر تھے۔^(۱۶)

جہاں تک امام زہری کے مراہیل کا تعلق ہے تو پہلی بات یہ ہے کہ حافظ ابن عبد البر نے اپنی دونوں کتابوں التہبید اور الاعداد کار میں ان مراہیل پر سیر حاصل گفتگو کی ہے اور ان کی متصل روایات بیان کر دی ہیں، اور دوسری بات یہ کہ رسول اللہ کے بارے میں امام مالک کا موقف یہ ہے کہ جدت ہیں اور عمل کرنے کے لیے قابل قبول ہیں۔^(۱۷) اسی طرح امام مالک کی سند میں (عن اللہ عنده) کا معاملہ ہے اور اس بارے میں اصلاحی صاحب فرماتے ہیں:

شارحین کی رائے یہ ہے کہ اکثر مواقع پر (اللہ عنده) سے امام مالک کی مراد اہن شہاب زہری ہوتے ہیں، جن کے بارے میں معلوم ہوتا ہے، اس زمانے میں دو رائےیں پائی جاتی تھیں، بعض لوگ ان پر اعتماد کرتے تھے، لیکن دوسرے ان کے بارے میں اچھی رائے نہیں رکھتے تھے، امام مالک چونکہ جرح و تعدل میں بھی اپنی رائے رکھتے ہیں، اس لیے بڑے طفیلنے سے کہتے ہیں میں ان پر اعتماد کرتا ہوں، دوسرا کوئی نہیں کرتا تو نہ کرے، ایک ممتاز فیہ شخصیت کے حق میں اس طرح کا اصرار امام صاحب کی بڑی زیادتی ہے، زہری کا تشیع اور رسول روایت کا ان کے ہاں انبار ان کو اس قبل نہیں چھوڑتا کہ امام صاحب ان کے حق میں دونوں سے کام لیں، آپ آگے دیکھیں گے کہ زہری نے نہایت خطرناک روایتیں بیان کی ہیں اور امام صاحب نے ان کو قبول کر لیا ہے۔ (ص ۲۷)

بہت افسوس سے کہنا پڑتا ہے کہ یہ تمام عبارت قیاس آرائی پر مبنی ہے اور تحقیق کی کسوٹی پر پوری نہیں اترتی۔

موطا میں (الثقة عنده) کی عبارت والی روایتوں کی تعداد کل آٹھ ہے، جس میں سے دو موقوف روایتیں ہیں تو صرف چھ رہ جاتی ہیں جن میں سے پانچ کا تذکرہ اس کتاب میں ملتا ہے، ان تمام روایات کی تفصیل مندرجہ ذیل ہے:

۱۔ عن الثقة عنده عن كثیر بن عبد الله بن الاشج۔ صلاة الجماعة، باب الرخصة نے صلاة المرأة في الدرع والخمار۔ اس روایت میں ثقة سے مراد الليث بن سعد ہیں۔ (۱۸)

۲۔ عن الثقة عنده عن سليمان بن يسار و ببر بن سعيد۔ الزكاة۔ باب ما يخرص من ثمار الحيل والاعناب۔ یہاں ثقة کے بارے میں اختلاف ہے۔ بعض روایات سے معلوم ہوتا ہے کہ وہ کثیر بن عبد الله ہیں۔ (۱۹)

۳۔ عن الثقة عنده عن عمرو بن شعيب عن أبيه عن جده۔ البيوع۔ باب ما جاء في بيع العربان۔ یہاں ثقة سے مراد عبد الله بن لميحة ہیں۔ (۲۰)

۴۔ عن الثقة عنده عن كثیر بن عبد الله بن الاشج۔ الاشربة۔ باب ما يكره ان يبدى تميعا۔ یہاں ثقة سے مراد عبد الله بن لميحة ہیں۔ (۲۱)

۵۔ عن الثقة عنده عن كثیر بن عبد الله بن الاشج۔ الاستقدان۔ باب الاستقدان۔ یہاں ثقة سے مراد مخرمة بن كثیر ہیں۔ (۲۲)

۶۔ عن الثقة عنده عن يعقوب بن عبد الله بن الاشج۔ الاستقدان۔ باب ما يأمر به من الكلام في السفر۔ اس روایت میں ثقة کے بارے میں اختلاف ہے، حافظ ابن عبد البر نے الحارث بن يعقوب کو ترجیح دی ہے۔ (۲۳)

ان مذکورہ بالا روایات سے ظاہر ہو جاتا ہے، کہ ثقة سے مراد زہری ہرگز نہیں ہیں، کسی کے قول کی بناء پر یہ حکم نہیں لگایا جا سکتا۔

اس تمام بحث کا خلاصہ یہ ہے کہ:

۱۔ حدیث و سنت کو پرکھنے کا اصل معیار اسناد ہے اور اس کی بنیاد پر اسے قبول یا رد کیا جا سکتا ہے۔

- ۲۔ حدیث کو سمجھنے کے لیے جب تک تمام روایات کو سمجھا نہ کر لیا جائے ان کو سمجھنا ممکن نہیں ہے۔
- ۳۔ کسی راوی یا روایت کے لیے تمام اہل علم کے اقوال سامنے رکھ کر ہی حکم لگایا جا سکتا ہے۔
- ۴۔ امام زہری ان تمام الزامات سے بالکل بری ہے، جو ان پر بغیر تحقیق کے لگائے گئے ہیں۔
اور آخر میں بھی عرض کروں گا کہ کاش تدریس حدیث میں بھی تدریس قرآن جیسی تحقیق کا مظاہرہ ہوتا ہو۔

اللهم أرنا الحق حقاً وارزقنا اتباعه وأرنا الباطل باطلاً وارزقنا
اجتنابه.

حوالی

- ۱۔ ابن القیم: المرق الحکیمة فی میسیة الشریعۃ ص ۷۲، ۷۳، تحقیق محمد جبیل احمد۔ مطبعة المدنی۔ القاهرۃ۔ ۱۴۳۸ھ
- ۲۔ ابن الصلاحی: تدریس قرآن جلد اس، ۳۵۳، فاران فاؤڈیشن۔ لاہور۔ ۱۴۰۳ھ
- ۳۔ سنن دارقطنی ۲۶۳، سنن کبریٰ ۱۰۰/۶، برداشت انس بن مالک۔
- ۴۔ سورۃ المقرۃ ۱۸۸
- ۵۔ ابن القیم: المرق الحکیمة ص ۷۳
- ۶۔ صحیح مسلم۔ شرح نووی۔ ۱۸۷-۱۸۱، مؤسسة مذاہل العرقان، مکتبۃ الفزانی۔ دمشق، بیروت
- ۷۔ صحیح مسلم۔ شرح نووی۔ ۱۸۷
- ۸۔ عبدالرحمن الحعلی الیهانی: الانوار الکافحة۔ ص ۶-۷، المطبعة السلطانية۔ القاهرۃ۔ ۱۴۲۸ھ
- ۹۔ دیکھیے: مولانا عبدالغفار حسن مدظلہ کا مقالہ: حضرت ماضیؓ اور روایات حد رجم، جو ان کی کتاب عظمت حدیث (ص ۲۱۶-۲۳۶) مطبوعہ دارالعلم۔ اسلام آباد میں شائع کیا گیا ہے، انہوں نے ایک تقابل کے ذریعے ثابت کیا ہے، کہ اصلی اصحاب نے ایک ہی حدیث کے کچھ حصے لیے ہیں اور کچھ ترک کر دیے ہیں۔

- ١٠- ابن احسن اصلاني: عائلی کیشن کی رپورٹ پر تبرہ۔ ص ۵۸، ملک برادرز تاجران کتب۔ لاہل پور، ۱۹۷۰ء
- ۱۱- رجال الطوی۔ ص ۱۰۱، محققین محمد صادق بحر الحلوم۔ المطبعة الخيرية۔ البصرة۔ العراق۔ ۱۳۸۱ھ
- ۱۲- ابن الهدی: شرح فتح البلاغة۔ منقول از: تفتح القفال فی احوال الرجال، ص ۱۸۶-۱۸۷
- ۱۳- عبدالله المعاذی: تفتح القفال فی احوال الرجال۔ المطبعة المتضویة، البصرة۔ العراق، ۱۳۵۳ھ۔ ص ۱۸۶
- ۱۴- عبدالله المعاذی: تفتح القفال فی احوال الرجال، ص ۱۸۷
- ۱۵- مصطفی السباعی: النہ و مکاہنہ فی التحریث الاسلامی ص ۱۸۷، ۲۲۵، ۲۲۶، المکتب الاسلامی، دمشق ۱۳۹۸ھ
- ڈاکٹر مصطفی عظی: دراسات فی الحدیث العبودی، ص ۳۹۱، مطابع جمیعت الریاض۔ ۱۳۹۶ھ
- ڈاکٹر مصطفی عظی: سیح العہد عند محمد شین۔ ص ۱۲۷، مکتبۃ الکوثر۔ الریاض۔ ۱۴۰۱ھ
- ۱۶- تفصیل کے لیے دیکھیے: الذمی: سیر اعلام الجبلاء، ۳۲۲/۵، محقق شعیب الارناؤوط، مؤسسة الرسلة بیروت ۱۴۰۱ھ، المری: تہذیب الکمال، ۳۱۹/۲۶، محقق ڈاکٹر بشیار حماد مؤسسة الرسلة، بیروت ۱۴۰۳ھ
- ۱۷- ابن عبدالبر: التہذیب ۱۹/۱ المکتبۃ القدسیہ، الہبوب، ۱۴۰۳ھ
- ۱۸- ابن عبدالبر: الاستذکار ۲۳۱/۵، محقق ڈاکٹر عبد الحکیم المکتبی، دارالطبیۃ للطباعة والنشر، دمشق، بیروت۔ ۱۴۱۲ھ
- ۱۹- الاستذکار ۲۳۲/۹، التہذیب ۱۶۱/۳-۱۶۲
- ۲۰- الاستذکار ۲۳۲/۹، التہذیب ۱۷۸/۲۳
- ۲۱- الاستذکار ۲۳۲/۲۳، التہذیب ۱۵۵/۵
- ۲۲- الاستذکار ۲۳۲/۲۷، التہذیب ۲۰۲/۲۳
- ۲۳- الاستذکار ۲۳۲/۲۷، التہذیب ۱۸۲/۲۳

